



PRIM' AWLA TAL-QORTI ĊIVILI

ONOR. IMHALLEF MARK SIMIANA, LL.D

Rikors Ġuramentat Numru 459/2022 MS

**Joseph Galea u Anna sive Annie Galea,
konjuġi Galea**

Vs.

**Dr Mattia Felice u l-Prokuratur Legali Luisa Tufigno bhala kuraturi deputati sabiex
jidhru għall-assenti Michael Zammit, Joseph Zammit, Vivienne Denning, Maria Dolores
Dunn, Maria Vittoria Annabel u Michael Charles Attard**

Illum, 20 ta' Jannar, 2025

Kawża Numru: 5

Il-Qorti,

1. Rat ir-rikors ġuramentat preżentat mill-atturi fl-1 ta' Ġunju, 2022, kif mibdul b'dikriet tat-12 ta' Diċembru 2024, li permezz tiegħu wara li ppremettew:

Dikjarazzjoni tal-Ogġett tal-Kawża

Il-partijiet huma ko-proprietarji tal-fond bin-numru uffiċjali mija u erbgha (104), ġia numru tletin (30), fi Triq San Ġorġ, ġewwa n-Naxxar, bil-pertinenzi kollha tiegħu, inkluż l-arja relattiva tiegħu. Ir-rikorrenti huma sidien ta' sebgħa u disgħin punt hamsa u sebgħin fil-mija (97.75%) tal-proprietà, filwaqt li l-intimati huma sidien tal-bqija tal-proprietà.

Ir-rikorrenti Joseph Galea kien wiret żewġ terzi (2/3) tal-proprietà flimkien ma' oħtu Angela Aquilina. Permezz tal-kuntratt in atti tan-Nutar Dottor Maria Roberta Galea Mamo datat tnejn u għoxrin (22) ta' Ottubru elfejn u dsatax 2019, ir-rikorrenti Joseph u Anna sive Annie Galea akkwistaw: kwalunkwe sehem li kellhom mill-fond oħtu Angela Aquilina (terz), Francis-Xavier sive Frank Toledo, Victor Bonavia, Paul Bonavia, Josephine sive Ġuża Bonavia, Carmelo Bonavia, u Mary Gatt Bonavia. Permezz ta' dan il-kuntratt ir-rikorrenti akkwistaw sehem ta' 63.33333% apparti t-terz (1/3) li Joseph Galea kellu oriġinarjament. Imbagħad, permezz ta' kuntratt in atti tan-Nutar Dottor Tiziana Maria Refalo datat tletin (30) ta' Diċembru elfejn u wiehed u għoxrin (2021), ir-rikorrenti Joseph u Anna sive Annie Galea akkwistaw kwalunkwe sehem li kellhom mill-fond Filomena sive Monica Vella nee Zammit; Leonard Joseph Carmel Attard sive Fortunato Carmel Joseph Attard; Donna, Michael Charles u Lee Anthony aħwa Zammit. Permezz ta' dan il-kuntratt ir-rikorrenti akkwistaw sehem ta' 1.08%. B'hekk, ir-rikorrenti Joseph Galea u Anna sive Annie Galea flimkien għandhom sehem ta' 64.42%. Apparti hekk ir-rikorrenti Joseph Galea wiret terz (1/3 i.e. 33.33333%) tal-proprietà. Komplessivament, ir-rikorrenti għalhekk għandhom 97.75%. Il-bqija tal-proprietà, ossia 2.25%, tappartjeni lill-intimati f'din il-kawża. B'hekk l-ishma kollha jinsabu rappreżentati f'din il-kawża.

Il-fond surriferit, kif sejjer jiġi muri fil-mori ta' dawn il-proċeduri, ma jistax jiġi maqsum bla xkiel u bla ħsara u ma tistax issir tpattija b'beni oħra in komun ta' xorta differenti iżda tal-istess valur.

Fl-istess waqt, ir-rikorrenti ma jixtix illi jibqgħu fi stat ta' komproprietà mal-intimati.

Għaldaqstant, tiskatta l-applikazzjoni tal-Artikolu 515 et seq. tal-Kapitolu 16 tal-Liġijiet ta' Malta, liema artikoli r-rikorrenti qegħdin jinvokaw permezz tal-preżenti proċeduri.

Ir-rikorrenti jafu b'dawn il-fatti kollha personalment.

Raġuni tat-Talba

Għaldaqstant l-esponenti qegħdin jipprevalixxi ruħhom mill-jedd mogħti mill-artikolu 516 tal-Kapitolu 16 tal-Liġijiet ta' Malta, billi jitolbu l-bejgħ bil-liċitazzjoni tal-proprjetà fuq indikata, u jithallas lura l-kreditu dovut lilhom fir-rispett tal-istess.

huma komplew billi talbu lill-Qorti, prevja kwalunkwe dikjarazzjoni meqjusa neċessarja u opportuna, jogħgħobha:

1. Tiddikjara, anke jekk ikun hemm bżonn, bl-ghajjnuna ta' perit/i nominat/i, illi l-fond bin-numru uffiċjali mija u erbgħa (104), ġia numru tletin (30), fi Triq San Ġorġ, ġewwa n-Naxxar, bil-pertinenzi kollha tiegħu, inkluż l-arja relattiva tiegħu, ma jistax jiġi maqsum bla xkiel u bla ħsara u ma tistax issir tpattija b'beni oħra in komun ta' xorta differenti iżda tal-istess valur;
2. Tordna għaldaqstant il-bejgħ bil-liċitazzjoni tal-istess fond skont l-artikolu 516 tal-Kapitolu 16 tal-Liġijiet ta' Malta, u dan bil-partecipazzjoni ta' kwalunkwe mill-partijiet kif ukoll ta' barranin estranei, kif stipulat fl-artikolu 517 tal-Kapitolu 16 tal-Liġijiet ta' Malta;
3. Taħtar, jekk ikun hemm bżonn, Nutar Pubbliku biex jippubblika kwalunkwe att neċessarju, u kif ukoll kuraturi deputati biex jirrapreżentaw lill-intimati f'każ ta' kontumaċja tagħhom.

Bl-imghax legali, u bl-ispejjeż kontra l-intimati li jinsabu minn issa ingunti għas-subizzjoni.

2. Rat ir-risposta ġuramentata preżentata mill-kuraturi deputati għall-assenti konvenuti fl-24 ta' Jannar 2023, li permezz tagħha gie eċċepit hekk:

1. Illi fl-ewwel lok, jinħtieġ jiġi aċċertat li r-Rikors Ġuramentat Promotur gie debitament maħluf hekk kif jiddetta l-Artikolu 156(3) tal-Kapitolu 12 tal-Liġijiet ta' Malta;
2. Illi jinħtieġ li l-atturi jgħibu l-aqwa prova in sostenn tal-fatti minnhom dikjarati fir-Rikors Ġuramentat promotur, inkluż

il-prova tat-titolu tagħhom u tal-fatt li huma komproprietarji tal-fond mertu tal-proċeduri u cioè dak bin-numru 30, Triq San Ġorġ, In-Naxxar fil-proporzjon li huma jiddikjaraw;

3. Illi f'dan l-istadju, l-esponenti mhux edotti mill-fatti u għalhekk jirriżervaw li jipprezentaw risposta ulterjuri meta u jekk jirnexxielhom jikkomunikaw mal-intimati minnhom rappreżentati u f'dan ir-rigward minn issa jitolbu lir-rikorrenti jipprovdulhom kull informazzjoni li jista' għandhom dwar kull mezz ta' komunikazzjoni mal-intimati, u dan jekk għandhom informazzjoni oħra, oltre dik diġà provduta fir-rikors ġuramentat;
4. Salvi jekk ikun il-każ, eċċezzjonijiet ulterjuri.

3. Rat l-atti u d-dokumenti kollha prodotti, flimkien mal-atti proċesswali fl-intier tagħhom;
4. Rat in-noti ta' sottomissjonijiet;
5. Rat il-provvediment mogħti minnha fit-23 ta' Settembru 2024;
6. Rat l-atti preżentati mir-rikorrenti wara l-imsemmi provvedimento;
7. Rat li l-kawża giet imħollija għal-lum għall-ghoti tas-sentenza;

Ikkunsidrat:

8. Illi b'din il-kawża, l-atturi jridu jgħibu fi tmiemha komunjon i ta' proprjetà li huma għandhom mal-konvenuti fir-rigward tal-fond bin-numru mija u erbgħa (104), qabel tletin (30), fi Triq San Ġorġ, fin-Naxxar (minn issa 'l quddiem imsejjah biss bħala «il-Fond»).
9. Fil-provvediment tagħha tat-23 ta' Settembru 2024, din il-Qorti kif presjeduta gābret hekk il-fatti li kienu jirriżultaw mill-provi prodotti sa dakinhar:

Ill i mill-provi prodotti fl-atti, jirriżulta li l-atturi kisbu s-segwent i ishma ndivizi fil-Fond kif ġej:

- b'kuntratt tas-6 ta' Marzu 2019 fl-atti tan-Nutar Maria Roberta Galea Mamo¹, huma kisbu b'kollox is-sehem indiviż ta' erbatax-il parti minn tmintax (¹⁴/₁₈). Fl-istess kuntratt jingħad ukoll li l-attur diġà kien sid ta' terz indiviż², iżda fil-provenjenza ġie ċċarat li s-sehem li huwa wiret kien iżgħar;
- b'kuntratt tat-30 ta' Diċembru 2021 fl-atti tan-Nutar Tiziana Maria Refalo³, l-atturi kisbu wkoll b'titolu ta' xiri s-sehem indiviż ta' tlettax minn tmien mija (¹³/₈₀₀) mill-Fond⁴.

Illi ġie wkoll preżentat rapport imhejji minn perit arkitett inkarigat mill-atturi, li bih il-valur tal-Fond ġie stmat fl-ammont ta' €215,000⁵.

Għalkemm l-atturi ma ressqux prova tat-titolu li bih inkisbet il-proprietà mill-awturi tagħhom fit-titolu u kif sussegwentement l-istess titolu baqa' jiġi trażmess *causa mortis*, huma eżebew kopji awtentiċi ta' żewġ atti pubbliċi li bihom, kif ingħad, huma akkwistaw xi ishma indiviżi fil-Fond. Skont l-artikolu 629 tal-Kodiċi ta' Organizzazzjoni u Proċedura Ċivili:

629. Huwa ammissibbli u jistgħu jippruvaw dak li jkun fihom, sakemm ma jiġix ippruvat il-kuntrarju, basta li tkun ippruvata l-awtentiċità tagħhom:

...

(ċ) l-atti u r-registri tan-nutara pubbliċi ta' Malta;

Il-liġi għalhekk tohloq preżunzjoni *iuris tantum* li l-atti tan-nutara pubbliċi huma prova suffiċċjenti tal-kontenut tagħhom kemm-il darba tiġi eżebita kopja awtentikata tagħhom.

Issa mill-atti notarili eżebiti, l-Qorti setgħet tifhem li l-Fond kien oriġinarjament inkiseb minn Mosè Balzan waqt iż-żwieġ tiegħu ma' Giuseppa Balzan b'kuntratt tat-3 ta' Diċembru 1911 fl-atti tan-Nutar Emanuel Pio Debono. Balzan mietu improle, u s-suċċessjoni tagħhom kienet entrambi regolata minn testment pubbliku magħmul fl-atti tal-istess Nutar Emanuel Pio Debono fil-11 ta' Lulju 1931.

¹ Ara fol.6 kif ukoll fol.56.

² Madanakollu, jekk wiehed jgħodd l-ishma kollha msemmiya f'dan il-kuntratt, jirriżulta li hemm xi żball billi flimkien iġibu aktar mill-intier.

³ Ara fol.16 kif ukoll fol.66.

⁴ Ara x-xieħda bl-affidavit tan-Nutar Tiziana Maria Refalo, a fol.72.

⁵ Ara fol.54.

Giuseppa Balzan mietet fl-1 ta' Lulju 1931, u bl-imsemmi testament, hija nnominat bħala werrieta tagħha lil ħutha Gaetana mart Angelo Galea u Marie mart Giuseppe Galea (għal terz indiviż kull wieħed) kif ukoll lil ulied oħtha Anna mart Salvatore Ellul, ċjoè Giovanna, Vittoria mart Carmelo Chircop, Grazia, Carmela u Giuseppe, għar-rimanenti terz indiviż bejniethom. Marie Galea mietet fit-22 ta' Marzu 1958, u sehmha mill-Fond għadda favur uliedha Angelo, Philip u Joseph Galea. Dawn it-tlieta mietu, u sehmhom jingħad li ddevolva favur l-attur, li b'hekk kiseb sest indiviż fuq il-Fond. Gaetana Galea, min-naħa tagħha, mietet fl-20 ta' Marzu 1942, u sehmha għadda favur in-neputi tagħha Frank Toledo.

Dwar ulied Anna Ellul, jingħad li Giuseppe Ellul miet ġuvni u mprole qabel Giuseppa Balzan. Victoria Chircop mietet fit-12 ta' Jannar 1965 u sehmha intiret minn uliedha Anna Bonavia⁶, Carmela Attard, Frances Zammit, Salvatore Chircop u Giuseppa Chircop. Carmela u Giovanna wkoll mietu mprole u xebbiet. Grazia Ellul mietet fil-11 ta' Lulju 1996, u nnominat bħala werrieta tagħha lin-neputijiet tagħha Josephine u Mary, wlied Anna Bonavia, li b'hekk kisbu sehem f'it akbar minn ħuthom. Giuseppa Chircop, bint Victoria Chircop, mietet fit-12 ta' Diċembru 1994, u wirtuha in-neputijiet tagħha Josephine u Mary, wlied Anna Bonavia. Salvatore Chircop miet fl-10 t'Awwissu 2008 u wirtitu Mary Gatt, bint Anna Bonavia. Carmela Attard mietet fit-21 t'Ottubru 2010, u sehmha ntiret minn Fortunato, Maria Dolores, Maria Vittoria u Michael, aħwa Attard. Francesca, min-naħa tagħha, mietet u ntirtet minn uliedha Filomena, Michael, Joseph, Vivienne u Carmel, aħwa Zammit.

Min-naħa l-oħra, Mosè Balzan miet fl-4 t'April 1951, u wirtuh skont it-testment tiegħu in-neputijiet tiegħu Angelo, Philip u Joseph aħwa Galea, ulied oħtu Maria mart Giuseppe Galea.

Philip Galea miet fit-13 ta' Novembru 1973 u wirtuh uliedu Joseph Galea l-attur u Angela Aquilina. Angelo Galea miet improle u bla testament fit-2 ta' Ġunju 1990, u għalhekk sehm u ddevolva fuq ulied ħuh Philip Galea (inkluż l-attur) u kif ukoll fuq ħuh Joseph Galea. Dan l-istess Joseph Galea miet fis-17 t'Awwissu 2003, u nnomina lill-ulied Philip Galea bħala werrieta tiegħu.

Minn dan kollu, jirriżulta li l-atturi xtraw:

⁶ Anna Bonavia mietet fil-21 ta' Diċembru 1978 u ntirtet minn uliedha Victor, Josephine, Carmel, Paul u Mary mart George Gatt.

- (i) is-sehem ta' $\frac{5}{18}$ mingħand ulied Anna Bonavia;
- (ii) l-ishma appartenenti lil Frank Toledo (li kellu $\frac{1}{6}$),
- (iii) l-ishma appartenenti lill-oħt l-attur Angela Aquilina (li kellha fiż-żmien li sar il-kuntratt $\frac{4}{12}$)⁷;
- (iv) l-ishma appartenenti lil Filomena u Carmel aħwa Zammit⁸, li flimkien kellhom $\frac{1}{150}$;
- (v) l-ishma appartenenti lil Fortunato Attard, li kien ta' $\frac{1}{240}$.

10. Din il-Qorti mbagħad irraġunat hekk:

Id-diffikultà li qieghda tirriskontra l-Qorti tirrigwarda l-aċċertament li l-konvenuti assenti huma allura s-sidien tal-ishma indiviżi rimanenti, u li ma hemmx sidien oħrajn li għal xi raġuni thallew barra minn din il-kawża. Minn dak li fehmet il-Qorti, l-ishma indiviżi l-oħrajn li għadhom ma nkisbux mill-atturi jappartjenu lil ħut Fortunato Attard, iben Carmela Attard, u lil ħut Filomena u Carmel, ulied Frances Zammit. Mill-arblu tar-razza eżebit mill-atturi a fol.80, jidher li l-konvenuti huma l-aħwa msemmija.

Huwa prinċipju stabbilit dak li azzjoni għall-qsim ta' xi ġid trid issir mhux biss fir-rigward tal-ġid kollu miżmum in komuni bejn il-komproprietarji, imma wkoll fil-konfront tal-komproprietarji kollha, b'mod li hadd mill-partecipanti fil-komunjoni tal-akkwisti ma jista' jithalla barra⁹. Kif ritenut fid-deċiżjoni *Tereza Farrugia et vs. Giuseppe Camilleri et* (Appell Inferjuri, 10/3/2004):

Fil-każ tal-aħħar aggravju għandu jingħad illi għaladarba si tratta minn kwistjoni li l-meritu tagħha jirrigwarda diviżjoni ta' wiehed mill-assi, il-presenza fil-proċeduri tal-ulied kollha kompartecipi u interessati fl-eredita' hi essenzjali. Dan indipendentement minn kull xorta ta' difiża jew reklam ta' pretensjonijiet li uħud minnhom jistgħu jivvantaw fir-rigward ta' xi ass partikolari.

Kif spjegat fis-sentenza fl-ismijiet “**Victor Zahra Dedomenico –vs- Alfred Zahra Dedomenico**”, Appell, 15 ta' Jannar 1992, “ir-ragion d'essere ta' eccezzjoni ta' nuqqas ta' integrita' tal-ġudizzju tistrieħ fuq tliet konsiderazzjonijiet prinċipali: l-ewwel waħda hija li, għall-aħjar ġudizzju tal-Qorti, għandhom jippartecipaw fih dawk kollha li huma nteressati, it-tieni, sabiex tiġi assicurata kemm jista' jkun l-effikaċita' tal-ġudizzju, in kwantu dan

⁷ L-attur kellu l-istess sehem daqs kemm kellha oħtu *ope successionis*.

⁸ Is-sehem ta' dan tal-aħħar inbiegħ fuq il-kuntratt tat-30 ta' Diċembru 2021 minn uliedu.

⁹ *Grace Baldacchino et vs. Giuseppe Baldacchino et*, Prim'Awla, 3/7/2003.

jorbot biss lil dawk il-persuni li jkunu pparticipaw fl-istess ġudizzju; u t-tielet, biex jiġi rispettat il-prinċipju tal-ekonomija tal-ġudizzju sabiex ma jkunx hemm il-bżonn li l-istess proċedura tiġi ripetuta kontra l-persuni kollha interessati fid-diversi kawżi billi dawn ma jkunux hađu parti f'ġudizzju wiehied”

Fil-każ odjern id-diffikultà li qiegħda tirriskontra prinċipalment il-Qorti tirrigwarda l-ishma li suppost ġew trasferiti minn ulied Anna Bonavia lill-atturi bil-kuntratt tas-6 ta' Marzu 2019, fejn jingħad li dawn l-ulied kienu qed jittrasferixxu sehem minn tmintax (¹/₁₈) kull wiehied. Minn dak li fehmet il-Qorti, però, Mary Gatt Bonavia u Josephine Bonavia kellhom sehem ikbar minn huthom l-oħra, u dan bis-saħħa tas-suċċessjoni ta' Grazia Ellul (zija t'ommhom) u ta' Giuseppa Chircop (oħt ommhom). Dan kif riżultanti mill-atti notarili fuq imsemmija. Għandu għalhekk isegwi li Mary Gatt Bonavia u Josephine Bonavia ma kienux trasferew is-sehem shiħ li huma kellhom fil-Fond lill-atturi bil-kuntratt tas-6 ta' Marzu 2019, la darba l-bejgħ magħmul b'dak l-att kien ċirkoskritt għal sehem indiviż determinat u partikolari.

Diffikultà oħra li l-Qorti qiegħda tirriskontra hija li meta tipprova tirrikonċilja l-ishma kollha li suppost kisbu l-atturi, kemm b'wirt u kemm b'xiri, mal-mod kif l-ishma suppost ġew trażmessi lill-ko-werrieta l-oħrajn, qed tiltaqa' ma' differenzi rrikonċiljabbli. Għal din il-Qorti mhux biżżejjed li tistrieħ fuq is-sehem u l-perċentaġġi ndikati mill-atturi, imma huwa doveruż għaliha li tara li dak indikat minnhom jista' jiġi rikonċiljat mal-ishma rimanenti li skont l-atti notarili tagħhom stess, suppost baqgħu vestiti fil-komproprjetarji l-oħrajn. Eżerċizzju dan li huwa indispensabbli sabiex jiġi determinat u aċċertat li l-partijiet interessati kollha huma fil-kawża. Fl-assenza ta' xi parti interessata, il-ġudizzju ma jkunx integru u kull ordni li din il-Qorti tista' tagħti sabiex ittemm il-komunjoni tal-proprjetà, kompriża l-liċitazzjoni, taf tkun milquta min-nuqqasijiet li 'l quddiem joħolqu diffikultajiet akbar lill-partijiet.

Barra minn hekk, huwa wkoll indispensabbli li l-Qorti f'kawża bħal din tistabbilixxi b'mod ċar l-ishma tal-komproprjetarji diversi, għaliex mingħajr dak l-eżerċizzju, l-ebda forma ta' diviżjoni ma tista' tiġi mwettqa, lanqas bil-mezz tal-liċitazzjoni, in kwantu anki f'dik l-okkorrenza l-komproprjetarji diversi jridu jkunu magħrufa u sehmhom definit, kemm għall-iskop tal-irkant li għad irid isehh u kemm għall-eventwali diviżjoni tal-prezz ta' liberazzjoni li jista' talvolta jiġi depożitat fir-registru.

Issa ġie diversi drabi deċiż li fejn il-Qorti ssib li l-ġudizzju mhux integru, hija tista' anki *ex officio* tordna s-sejha fil-kawża ta' dawk il-persuni li jirriżulta li għandhom ikunu partijiet fl-istess ġudizzju. Kemm hu hekk, ġie testwalment miżmum li:

...tista' hekk tordnah ukoll *ex officio* din il-Qorti bis-setgħa li jagħtiha l-Artikolu 961 tal-Kapitolu 12, in kwantu kif deċiż drabi oħra, meta l-Qorti tirrikonoxxi n-neċessità tas-sejha fil-kawża, d-diskrezzjoni tagħha ssir dover (**“Anthony Grech noe –vs- Kaptan Patrick Vella”**, Qorti tal-Kummerċ, 22 ta' April 1974; **“Maria Pace et –vs- Avukat Dottor Giovanni Sammut et”**, Appell Ċivili, 3 ta' Ġunju 1963). Dan dejjem għall-iskop affermat *“di integrare il procedimento coll' aggiunta dell' individuo che si riconosce avere interesse nello stesso”* (**“Carmelo Zebra Scicluna –vs- Antonio Zebra Scicluna”**, Qorti tal-Kummerċ, 21 ta' Jannar 1919).¹⁰

Dan però mhux possibbli li jsir f'dan il-każ, minħabba li l-provi li hemm fl-atti, għad li ma jissodisfawx lill-Qorti li kull komproprietarju huwa preżenti fil-kawża, lanqas ma jindikaw b'mod suffiċjentement ċar għand min jinsabu vestiti l-ishma neqsin, jew għaliex l-ishma differenti ndikati fil-provenjenza tal-kuntratti tal-atturi ma jistgħux jiġu rikonċiljati kif imiss. L-istadju tal-provi issa huwa magħluq.

Fiċ-ċirkostanzi għalhekk il-Qorti jidhrilha li għandha tissospendi l-prolazzjoni tas-sentenza u tagħti l-opportunità lill-atturi li jagħmlu l-iskjarimenti neċessarji u jekk ikun il-każ jindikaw it-terzi li għandhom jiġu msejhin f'din il-proċedura. Fin-nuqqas li dan isir, ikollu jsegwi li l-ġudizzju mressaq mill-atturi m'huwiex wieħed integru, u l-konvenuti jkollhom jinħelsu mill-osservanza tal-ġudizzju, bil-fakultà li jirriproponu l-azzjoni fi stadju ulterjuri meta jkunu f'pożizzjoni li jissodisfaw l-elementi kollha neċessarji, la darba, kif risaput, il-liberazzjoni *ab observantia* ma tikkostitwixxi qatt ġudikat¹¹.

Għal dawn ir-raġunijiet, il-Qorti qiegħda tissospendi l-prolazzjoni tas-sentenza, u filwaqt li tordna lill-atturi jirregolaw ruħhom fid-dawl tal-konsiderazzjonijiet żvolti f'din id-deċiżjoni, qed tordna li l-ispejjeż ta' din id-deċiżjoni jkunu riservati għad-deċiżjoni finali.

¹⁰ *Vincent Agius pro et noe vs Mario Borg et* (Prim'Awla, 28/3/2003).

¹¹ Ara *Joseph Staines nomine vs. Roberto Pace* (Appelli Kummerċjali, 17/11/1930 – Kollezz. Vol.XXVII.i.972) u *Andrè Cutajar et vs. Carmelo Schembri pro et noe* (Appell Inferjuri, 22/5/2009).

11. Wara dan il-provvediment, ir-rikorrenti eżebew b'nota kopja awtentikata ta' kuntratt magħmul fl-atti tan-Nutar Roberta Galea Mamo fit-22 t'Ottubru 2019¹². B'dan il-kuntratt, Angela Aquilina, Francis Xavier sive Frank Toledo, Victor Bonavia, Paul Bonavia, Josephine sive Ġuża Bonavia, Carmelo Bonavia u Mary Gatt Bonavia bieġhu lir-rikorrenti «*kwalunkwe sehem illi l-Bejjiegħa għandhom mill-fond bin-numru ufficjali mija u erbgħa (104), ġia numru tletin (30), fi Triq San Ġorġ, ġewwa n-Naxxar, liberu u frank, bid-drittijiet u pertinenzi kollha tiegħu, inkluż l-arja relattiva tiegħu*».
12. Il-Qorti tinnota li fl-atti kien diġà jinsab eżebit kuntratt fl-atti tan-Nutar Galea Mamo tat-22 t'Ottubru 2019¹³. Il-kopja eżebita m'hijiex kopja tal-original tal-att iffirmit mill-kontraenti, iżda hija kopja maħruġa min-nutar *quod attestor*, u dattilografata fl-intier tagħha. Il-kuntratt a fol.56 fil-fatt huwa tista' tgħid identiku kelma b'kelma mal-kuntratt tas-6 ta' Marzu 2019 fl-atti tal-istess Nutar u bejn l-istess partijiet. Fil-parti operattiva tal-kuntratt tas-6 ta' Marzu 2019 u tal-kuntratt dattilografat tat-22 t'Ottubru 2019 insibu li jingħad li r-rikorrenti kienu qed jixtru: «*l-ishma li l-Vendituri għandhom u hekk kif indikat iktar 'il fuq, mill-fond...*». Kien għalhekk li l-Qorti, fil-provvediment tagħha tat-23 ta' Settembru 2024, qieset li b'dak l-att ir-rikorrenti kienu kisbu l-ishma hemmhekk indikati, li però ma jinkludux l-ishma intiera li jidher li kellhom uħud mill-bejjiegħa.
13. Issa ġiet eżebita l-kopja oriġinali tal-kuntratt tat-22 t'Ottubru 2019, bil-firem tal-kontraenti, fejn jidher li l-lokuzzjoni fil-parti operattiva tal-kuntratt hija differenti, u ċjoè li dak trasferit kien kull sehem li l-vendituri seta' kellhom. Din il-kopja eżebita hija wkoll rilaxxata u ċertifikata min-Nutar tal-Gvern, u għalhekk il-Qorti tħoss li għandha tagħti lil din il-verżjoni tal-kuntratt piż fuq dik preċedement eżebita.
14. Il-fatt li r-rikorrenti, bil-kuntratt tat-22 t'Ottubru 2019, kisbu kull sehem li kellhom il-vendituri (minflok sehem speċifikat kif kien jidher li seħħ fil-kuntratt tas-6 ta' Marzu 2019 u fil-verżjoni dattilografata tal-kuntratt tat-22 t'Ottubru 2019) ifisser li ma hemmx id-differenzi rrikonċiljabbli li sabet din il-Qorti meta ġiet biex teżamina l-atti u

¹² Fol.109.

¹³ Fol.56.

tippronunzja l-provvediment tagħha tat-23 ta' Settembru 2024. Lanqas ma huwa l-każ li Mary Gatt u Josephine Bonavia żammew xi sehem indiviż li kellhom.

15. Tenut kont tal-fatt illi r-rikorrenti ma kisbux biss is-sehem ta' hut Fortunato Attard, iben Carmela Attard (li għandhom sehem ta' $\frac{1}{240}$ kull wieħed) u ta' hut Filomena u Carmel, ulied Frances Zammit (li għandhom sehem ta' $\frac{1}{300}$ kull wieħed), għandu jirriżulta li s-sehem mankanti mill-patrimonju tal-atturi huwa ta' $\frac{9}{400}$, li tradott f'decimali jiġi 2.25%. Diġà ingħad li mill-arblu tar-razza eżebit mill-atturi a fol.80, jidher li l-konvenuti huma l-aħwa msemija. Għalhekk il-ġudizzju huwa integru u l-Qorti tista' tipproċedi bil-ġudizzju tagħha.
16. Il-Qorti jidhrilha li huwa opportun li tirrileva li konformement mal-prinċipju li l-liċitazzjoni hija l-mezz aħħari li għalih għandhom jirrikorru l-Qrati sabiex ifittxu l-qasma tal-ġid komuni¹⁴, jeżisti l-prinċipju l-ieħor li minkejja t-talbiet li jistgħu ikunu jew ma jkunux dedotti fir-rikors ġuramentat, il-Qrati huma dejjem fakoltizzati li jordnaw li l-qasma ssir b'dak il-mod li lilhom jidhrilhom li jkun fl-aħjar interess tal-komproprjetarji. Il-ħsieb wara dan l-aħħar prinċipju – li huwa mfassal mill-ġurisprudenza – hu li la darba l-parti attriċi qed titlob id-diviżjoni, il-Qorti hija dejjem fakoltizzata li takkorda dak il-*modus divisionis* li jidhrilha l-aħjar u l-aktar utili fiċ-ċirkostanzi. Dan ifisser li l-Qorti tista' tordna l-liċitazzjoni anki fejn ma jkun hemm ebda talba għalhekk¹⁵, u jfisser ukoll li tista' tordna d-diviżjoni mod'ieħor anki fejn il-parti attriċi titlob biss il-liċitazzjoni (ara, per eżempju, **Giuseppe Meilak et vs. Cecilia Zahra Scicluna**¹⁶), kif inhu l-każ odjern.

17. Issa l-liġi permezz tal-artikolu 501 tal-Kodiċi Ċivili tipprovdi hekk:

- (1) Il-beni għandhom jiġu stmati minn periti magħżulin mill-partijiet, jew mahtura mill-qorti kif provdut fil-Kodiċi ta' Organizazzjoni u Proċedura Ċivili.
- (2) Il-periti għandhom, fir-rapport tagħhom, iġhidu jekk il-beni jistgħux jiġu maqsuma bla xkiel u mingħajr ħsara, u,

¹⁴ *Marianna Mallia et vs. Sindaco Dr Giuseppe e Paolo Giorgio fratelli Falzon et* (Appell Superjuri, 21 t'April 1887 – Kollezz. Vol.XI.303); *Saviour Gatt et vs. Edgar Gatt et* (Prim'Awla, 28 ta' Mejju 2003) u *Pancrazio Schembri vs. Carmelo Vassallo* (Prim'Awla, 16 ta' Ġunju 2003).

¹⁵ *Giuseppe Mercieca vs. Capitan Michele De Maria* (Prim'Awla, 8 ta' Lulju 1903 – Kollezz. Vol.XVIII.ii.355); *Tancred Sciberras et vs. Vincent Sciberras et* (Prim'Awla, 13 ta' Jannar 2011).

¹⁶ Appell Superjuri, 28 ta' Ġunju 1948 - Kollezz. Vol.XXXIII.i.329.

kemm-il darba l-beni jistgħu jiġu hekk maqsuma, il-periti fl-istess rapport għandhom jiffissaw kull wieħed mill-ishma li jistgħu jinħarġu u l-valur ta' kull sehem, billi jħarsu, sakemm dan jista' jsir bla ħsara kbira, id-dispożizzjonijiet tat-tliet artikoli li ġejjin wara dan.

18. Din id-dispożizzjoni tidher li kienet mudellata fuq l-artikolu 824¹⁷ tal-Kodiċi Ċivili Franciż¹⁸. Għe mgħalliem minn kummentaturi ewlenin għal dak il-Kodiċi esteru li l-perizja msemija f'dik id-dispożizzjoni hija fakoltattiva, u mhux obligatorja (viz. **Marcadè**¹⁹; **Zachariae** li kiteb: «*L'estimazione degli immobili, alla quale si può procedere da due o tre periti, eletti di accordo ovvero nominati di ufficio, non è richiesta in un modo imperativo; la legge abbadona l'opportunità di questo provvedimento al potere discrezionale del tribunale, dinanzi al quale sia portata l'azione di divisione*»²⁰; kif ukoll **Demolombe**²¹).
19. Jidher li l-istess pożizzjoni għet imhaddna fil-ġurisprudenza lokali. Riferenza ssir għad-deċiżjoni **Victor Attard vs. Maria Attard** (Appell Superjuri, 14 ta' Mejju 2010) kif ukoll għad-deċiżjoni **Giuseppe Galea et vs. Jessie Borg** (Prim'Awla, 28 t'April 2003), fejn intqal li: «*F'dan il-każ il-Qorti evitat li tqabbad espert tekniku għax kien ovvju għaliha bħala stat ta' fatt illi konsiderat is-sehem tal-konvenuta l-fond ma setax kien f'qagħda li jiġi diviż mingħajr inkomodu u "bla xkiel", kif hekk tippreċiża l-ligi*».
20. Illi fil-każ odjern l-attriċi ressqet bħala xhud perit imqabbad minnha stess, li allura m'huwiex perit magħżul mill-partijiet jew perit imqabbad mill-Qorti. Madanakollu, il-Qorti hija tal-fehma li tenut kont in-natura tal-Fond mertu tal-kawża u kif ukoll tal-ishma disugwali tal-kontendenti, ma jistax jiġi ritenut li dan il-fond huwa diviżibbli bla diskapitu. Fid-deċiżjoni **Giuseppe Meilak et vs. Cecilia Zahra Scicluna**²² għe osservat hekk mill-Qorti tal-Appell: «*Infatti, jekk il-kondividenti per mezz ta' diviżjoni in natura jista' jkollhom preġudizzju, kif l-Ewwel Qorti kienet iddeċidiet snin ilu, meta s-Salini*

¹⁷ 824. *L'estimation des immeubles est faite par experts choisis par les parties intéressées, ou, à leur refus, nommés d'office. Le procès-verbal des experts doit présenter les bases de l'estimation: il doit indiquer si l'objet estimé peut être commodément partagé; de quelle manière; fixer enfin, en cas de division, chacune des parts qu'on peut en former, et leur valeur.*

¹⁸ Ara n-noti ta' Sir Adriano Dingli għall-artikolu 197 tal-Ordinanza VII tal-1868.

¹⁹ Corso Elementare di Diritto Civile Francese (Napoli, 1860), Vol.II, Art.824, pag.328.

²⁰ Corso di Diritto Civile Francese (Napoli, 1851), Vol.II, §624.

²¹ Corso del Codice Civile (Napoli, 1876), Vol.VIII, §641.

²² Appell Superjuri, 28/6/1948. Kollez. Vol.XXXIII.i.329.

gew biex jiġu diviżi, għaliex allura fond li għandu go fih industrija jista' jsofri dannu gravi f'dik l-industrija jekk ma jibqax fl-integrità tiegħu u ssir diviżjoni, allura fl-interess ta' kulhadd ikun jixraq illi dak il-fond jibqa' f'dik l-integrità tiegħu. Ikun hemm anki diskapitu meta l-fond bid-diviżjoni materjali jiġi deprezzat fil-valur ekonomiku tiegħu għaliex anki allura l-kondividenti jkollhom id-dritt u l-interess li jopponu li ssir dik id-diviżjoni materjali. Huwa neċessarju wkoll illi d-diviżjoni materjali ma tkunx tista' ssir "komodament" (commode), ċjoè faċilment, mingħajr inkonvenjenti gravi; għaliex mhix neċessarja l-impossibilità tad-diviżjoni in natura; għaliex kieku kien hekk, kif wisq raġonevolment tirritjeni d-dottrina u aċċettat l-Ewwel Qorti, kwalunkwe post jista' jiġi diviż, salvi l-każijiet ta' l-impossibilità assoluta minhabba l-konformazzjoni jew l-estensjoni tal-post...». Din il-Qorti ma tarax għalhekk li l-ishma tal-komproprietarji abbinati man-natura tal-fond komuni nnifsu jipprestaw rwieħhom għad-diviżjoni materjali.

21. Illi lanqas ma hija possibbli li d-diviżjoni ssir permezz t'assenjazzjoni, għaliex l-assenjazzjoni ta' sehem il-konvenuti lill-atturi kontra l-hlas t'ekwiparazzjoni tekwalivali għal bejgħ forzat li mhux permissibbli, filwaqt li l-assenjazzjoni ta' sehem l-atturi lill-konvenuti twassal biss għal ekwiparazzjonijiet eżagerati li wkoll m'humiex aċċettabbli f'materja ta' diviżjoni (ara, per eżempju, **Speranza Vella vs. Antonio Sciberras et**, Prim'Awla, 6 ta' Marzu 1948)²³.

22. Għal dawn ir-raġunijiet il-Qorti qieghda taqta' u tiddeċiedi billi:

- (i) tiddikjara illi l-fond bin-numru uffiċjali mija u erbgħa (104), ġia numru tletin (30), fi Triq San Ġorġ, ġewwa n-Naxxar, bil-pertinenzi kollha tiegħu, inkluż l-arja relattiva tiegħu, ma jistax jiġi maqsum bla xkiel u bla ħsara u ma tistax issir tpattija b'beni oħra in komun ta' xorta differenti iżda tal-istess valur;
- (ii) tordna għaldaqstant il-bejgħ bil-liċitazzjoni tal-istess fond bil-partecipazzjoni ta' kwalunkwe mill-partijiet kif ukoll ta' oblaturi terzi, u wara li ssir valutazzjoni minn perit arkitett mahtur fl-atti tal-istess liċitazzjoni skont il-liġi;

²³ Kollezz. Vol.XXXIII.ii.214.

- (iii) billi giet milqugħa t-talba għal-liċitazzjoni, tastjeni milli tiegħu konjizzjoni ulterjuri tat-tielet talba billi superfluwa;
- (iv) tordna illi l-ispejjeż tal-kawża jinqasmu skont l-ishma tal-kondividenti, b'dan li l-ispejjeż tal-kuraturi deputati għandhom jithallsu mill-atturi, bla ħsara għad-dritt tagħhom ta' rigress għas-sehem dovut mill-konvenuti.

Onor. Mark Simiana, LL.D

Imħallef

Lydia Ellul

Deputat Registratur